

نجیب الله نصرت

مستقبل پوهنتون، حقوقو او سیاسي علومو پوهنځی

لارښود استاد: دوکتور اظهار الحق عزیز

د شوری اصل په اسلام کې

لنډیز

دا یو ټولمنلی حقیقت دی، چې اسلام یو کامل او شامل دین دی او د دې دین احکام او ارشادات تر قیامته پورې په ټولو انسانانو یوشان د تطبیق وړ دي. هغه احکام چې په هغې کې صریح نص شتون ولري، قطعي دي او مسلمانان یې پر عملي کولو مکلف دي، البته داسې موارد هم شته دي، چې په هغې کې صریح نصوص شتون نه لري، نو د اسلامي امت علماوو او فقهاوو سره په هغې کې علمي مشورې ته اړتیا لېدل کېږي، چې د داسې مشورو بېلگې د رسول الله صلی الله علیه وسلم په ژوند او له هغه څخه وروسته د خلفاء راشدینو د واکمنیو په وختونو کې لېدل کېږي. البته په هغه چارو کې چې صریح نص به په کې شتون نه درلود، رسول الله صلی الله علیه وسلم به په خپله د صحابه وو سره مشوره کوله او د مشورې څخه وروسته به یې پرېکړه کوله.

د رسول الله صلی الله علیه وسلم او د خلفاء راشدینو له دې عمل څخه دا جوتېږي، چې شوری په اسلام کې یو مهم اصل دی، چې الله جل جلاله هم په دې امر کې دی او دا یې د مؤمنانو د صفاتو څخه یو صفت ګرځولی دی. الله سبحانه و تعالی په قرآن کریم فرمایي: (وَأْمُرُهُمْ شُورَى بَيْنَهُمْ). (سورت شوری ایت ۳۸)

په دې مقاله کې کوبنښن شوی دی چې؛ د شوری اړوند تعریفونه، ارزښت، حکم او ډولونه یې د معتبرو کتابونو او ماخذونو څخه په استفادې سره په لنډه توګه بیان شي.

کلیدي کلمې: اسلام، اصل، شوری

سریزه

الحمد لله رب العالمين والصلاة والسلام على سيد الأنبياء والمرسلين و على آله و صحبه أجمعين. أما بعد.

شوری د اسلام د اصولو او اساساتو څخه هغه اصل دی، چې الله تعالی خپل پیغمبر محمد رسول الله صلی الله وسلم ته پرې امر کړی دی او دا امر یې په غیر منصوص چارو کې واجب ګرځولی دی. د مشورې پر اساس چې کوم کار وشي، په هغې کې پښېمانتیا نه وي بلکې خیر او برکت په کې وي. په مشوره کې مسولیت تقسیمېږي او داسې نظر ټاکل کېږي چې غوره او بهتره وي. په شوری کې د استبدادي نظر او رایې برعکس عمل کېږي خپله رایه په ټینګار او زور سره نه منل کېږي.

په همدې اساس شوری ضروري او اړین امر ګرځول شوی دی او دا یې د مسلمانانو د صفاتو څخه یو صفت او خوی بیان کړی دی، په دې هکله الله سبحانه و تعالی په خپل کتاب قرآن عظیم الشان کې یو مکمل سورت د شوری په نوم نومولی دی.

د لیکنې اړتیا

څرنگه چې شوری د دین یو اصل دی، نو په کار ده، چې د شوری په هکله بشپړ وضاحت او بیان وشي او په ټوله کې مسلمانان او د مسلمانانو امراء او حاکمان دا

اصل په خپلو کړنو او عمل کې تطبیق کړي؛ نو له دې امله لازم او اړینه مو وبلله چې یوه لنډه او مختصره مقاله (د شوری اصل په اسلام کې) په نوم باندې ولیکم او په لنډه توګه د شوری اړوند احکام په کې واضح او شرح شي چې د اوسنی اسلامي نړۍ مشران او حاکمان د زور، جبر او تاو تریخوالي پرځای د مهرباني، رحمت او ښه چلند څخه د خپل رعیت او ملت په مقابل کې کار واخلي او خپلو ملتونو سره د مشورې پر بنسټ د خپل حکومت او نظام چارې مخې ته یوسي. دا کار هلته ممکن دی چې حاکمان په لومړي قدم کې د شوری په ارزښت او اهمیت پوه شي، حاکمان ملتونو ته حساب ورکړي او ځانونه د خپلو ملتونو خادمان وګڼي، د دیکتاتوری او زبردستی پرځای ملتونه خپلو غېرو ته رانږدې او د هغوی ستونزې او مشکلات ور حل کړي. په اوسنی اسلامي نړۍ کې د حاکمانو او ملتونو ترمنځ ډېر لوی واټن موجود دی یو عمده او اساسي لامل یې د هماغسې شوری نه شتون دی کوم چې د رسول الله صلی الله علیه وسلم او خلفاء راشدینو په زمانو کې یې شتون درلوده. د اسلامي نړۍ حاکمانو او مشرانو ته مو مشوره داده چې، د الله تعالی دا حکم (وَشَاوِرْهُمْ فِي الْأَمْرِ). (سورت ال عمران ایت ۱۵۹). جدي ونیسي او خپلو ملتونو سره په هغو چارو کې چې صریح نصوص په کې شتون و نه لري، مشورې وکړي او له مشورو وروسته پرېکړې وشي چې په دې پرېکړو کې به د ملتونو خیر، مصلحت او برکت وي.

تېرو لیکنو ته کتنه

د اسلامي امت علماوو، فقهاوو او سیاست پوهانو د شوری په موضوع لیکنې کړي او خپل مسولیت یې اداء کړی دی او د وخت حاکمانوته یې د شوری اهمیت او ارزښت ور پېژندلی دی، چې هر کار په مشوره ترسره شي په هغې کې خیر او برکت

وي ځکه چې د دې کلام الهام موږ له دې ایت څخه په اسانۍ سره اخلو چې ((و امرهم شوری بینهم)). (سورت شوری ایت: ۳۸)

د لیکنې کړنلاره

په دې لیکنه کې د کتابتونې کړنلارې څخه استفاده شوې، ټول معلومات د معتبرو سرچینو څخه راغونډ شوي او لیکل شوي. د یادولو ده چې، د شوری په هکله چې کوم علمي اثار موجود وو له هغوی نه په کې استفاده شوې ده.

پوښتنې

- ۱- شوری څه ته وايي؟
- ۲- په شرعي لحاظ د شوری اهمیت او ارزښت څه دی؟
- ۳- د شوری شرعي حکم څه دی؟

شوری پېژندنه

د اسلامي علماوو په نظر شوری په لغت کې په لاندې معناو باندې راغلې ده:

- ۱- د شاتو مچيو له کور څخه د گيڼ د ایستلو په معنا.
- ۲- په یو کار یا خبره کې د چا د نظر معلومولو په معنا.
- ۳- د اخیستلو په نیت د یوه حیوان سر، پښې او شاو خوا لېدلو په معنا.
- ۴- د بل چا په مخ کې د قتل لپاره ځان وړاندې کولو په معنا.
- ۵- د رایې د غوښتلو او د هغې رایې د پلټلو په معنا چې حق ته ډېره نږدې یا عیناً حق وي؛ ډېره استعمال شوې ده.

شوری په اصطلاح کې

د هغو خلکو د رایې له اخیستلو څخه عبارت ده چې په موضوع ښه باخبره وي او هغه نظر ته ځان رسوي چې حق ته ډېر نږدې وي. (اسلامی سیاست، مخونه ۳۷۸-۳۷۹)

ځینو علماو شوری داسې تعریف کړې ده: شوری د ژوندانه په قضایاوو کې د یوې قضیې په هکله د مختلفو رایو پلټنه، له پوهانو او عالمانو خلکو سره مشوره کول چې حق یا هغه نظر ته چې حق ته ډېر نږدې وي، ورسپړي او په هغه عمل وشي او ښې پایلې ورڅخه لاس ته راشي.

د فقهاوو او مفسرینو پر وړاندې د شوری شرعي تعریف داسې دی: په یو شي یا کار کې د خلکو غونډول او له هغوی څخه د اړونده کار په باره کې مشوره غوښتل او د هغوی نظر ښکاره کولو غوښتنه چې د اړوند کار په باره کې د ده سره وي یا هغه کار چې په هغې کې خپلمنځي مشورې سره کولای شي یا د امت غوره خلکو ته د یو شي یا کار وړاندې کول، تر څو د هغه کار نصب العین او پایله ورڅخه معلومه او جوته کړي.

په هر حال د شوری مفهوم همدا دی چې انسان په خپل فکر او نظر بسنه ونه کړي، د موضوع د ښې روښنایي، سم او دقیق پوهاوي پر اساس هغه د علم، تجربې او درایت له خاوندانو سره مطرح کوي، څو غوره نظر لاس ته راوړي او په هغه عمل وکړي او د څو نظرونو او څو رایو د عمل توپیر د یوه فرد د نظر په پرتله ډېر زیات دی څوک چې مشوره نه کوي یوه رایه خپلې مخې ته لري او په ذهن کې یې ځای نیولی دی او هر کله چې په خپله هم بشر دی له یوې خوا یې عمل ناقص او له بلې خوا د سهوې او خطا سره مخ کېدونکې دی، نو دا احتمال چې په هغه مشخص مورد کې غوره

نظر ولري او نظرونه ډېر کم لېدل کېږي هغه څوک چې شوری ته پابند او په هغه عقیده درلودونکی وي په هره موضوع کې څو رایې او نظرونه یې مخې ته اېښودل کېږي او هغه په خپلې پوهې او درایت سره هغه ښه غوره کوي وروسته هغه د عمل په ساحه کې وړاندې کوي او گټورې پایلې ورڅخه په لاس راوړي. (انتخابات د اسلام له نظره ۱۰۰-۱۰۱)

د شوری ارزښت

شوری په اسلام کې ځانگړی اهمیت لري. الله جل جلاله چې د انسانانو خالق دی د خپل مخلوق په طبیعت باندې خورا ښه پوهېږي، الله جل جلاله خپلو بنده گانو ته په داسې شرایطو او حالاتو کې په شوری باندې امر کړی چې رسول اکرم (صلی الله علیه وسلم) وروسته له دې چې د اُحد په جنگ کې له مدینې منوري د صحابي په مشوره وځي او ماتې خوري خو بیا هم الله جل جلاله په شوری باندې امر کوي او رسول الله (صلی الله علیه وسلم) سرېږه په عامو مسایلو تردې چې په خپلو شخصي مسایلو کې به یې هم مشوره کوله، لکه: چې د افک په واقعه کې یې له حضرت علي ابن ابي طالب (رضي الله عنه) او زيد بن ثابت (رضي الله عنه) سره مشوره وکړه. اسلام چې پوره او کامل دین دی، مسلمانانو ته یې د شوری کولو امر کړی دی.

د شوری د اهمیت له امله الله تعالی په قرآن کریم کې یو سورت د شوری په نوم نومولی دی او په دې سورت کې د مؤمنانو د صفتونو په ترڅ کې د دوی یو صفت دا په گوته شوی چې د دوی کارونه په مشورې سره ترسره کېږي او تر ټولو مهمه دا چې دا صفت د نورو ډېرو غوره او اساسي صفتونو (لکه لمونځ، صدقې، له بې حیايو څخه په ډډه کولو) سره پېوست راغلی دی چې په دې سره یې ارزښت نور هم زیاتېږي.

الله تعالی په قران کریم کې فرمایي: ﴿فَبِمَا رَحْمَةٍ مِنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظًا لَفَقَدْنَا لِقَاءَ اللَّهِ مِنَ الْخَوَالِقِ فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ الْمُتَوَكِّلِينَ﴾. (سورت ال عمران ایت: ۱۵۹)

ژباړه: ای پیغمبره! دا د الله جل جلاله لوی رحمت دی چې ته د دې خلکو لپاره ډېر نرم خوږه جوړ شوی یې که داسې نه وای او ته توند خوږه او سخت زړه وی؛ نو دا ټول به ستا له شاوخوا نه خواره واره شوي وو. نو هغوی معاف کړه او د هغو د خطاوو بښنه له الله جل جلاله نه وغواړه او د دین په چارو کې هغوی ته هم په مشوره کې برخه ورکړه، بیا چې ستا اراده په کومه رایه ټینګه شي، نو پر الله توکل وکړه، د الله تعالی هغه خلک خوښېږي چې د هماغه په توکل (ډاډینه) کار کوي. (ابن منظور، لسان العرب ج ۶، ص ۱۰۳)

علامه ابن منظور (افریقي) رحمه الله لیکي چې: (الأمر نقيض النهي.. والأمر الحادثة). (الطبرانی فی المعجم ص ۹۸۰)

ژباړه: امر د نهې په مقابل کې او د امر معنا حادثه او واقعه هم راځي.

د لغت د امامانو له دې تشریح څخه معلومېږي چې د امر معنا حکم او حکومت هم راځي او د مهمو او د (مهتم بالشان پېښې) په معنا هم استعمالېږي او د ایت مفهوم دا دی چې: ای نبي صلی الله علیه وسلم د حکومت په چارو کې او د مهمو پېښو په هکله د صحابه کرامو رضي الله عنهم أجمعين سره مشوره کوه.

علامه ابن جریر طبري د امام جصاص حنفي، امام بغوي، امام فخر الدين الرازي، امام قرطبي، علامه نسفي، علاء الدين بغدادی، قاضي ثناء الله پاني پتي او علامه آلوسي رحمهم الله تعالی عليهم اجمعين ټولو په خپلو تفسیرونو کې لیکلي دي، چې

رسول الله صلی الله علیه وسلم ته د مشورې د اخیستو حکم په دې خاطر ورکړی شوی وو چې امت ته د شوری سلسله سنت پاتې شي، خو راتلونکې کې امت د آمریت او دیکتاتورۍ په لاره ولاړ نشي او د شوری په شرعي قاعدې باندې ټینګ او مستحکم و اوسي، د شوری د ارزښت په هکله ډېر احادیث هم راغلي دي، د بیلګې په توګه انس بن مالک له رسول الله صلی الله علیه وسلم څخه روایت کوی: « مَا خَابَ مَنْ اسْتَخَارَ، وَلَا نَدِمَ مَنْ اسْتَشَارَ ».

ژباړه: هغه څوک تاواني نه شو چې استخاره یې وکړه او هغه څوک پښېمانه نه شو چې مشوره یې وکړه.

همدارنګه یوبل حدیث کې راځي: عن عبد الرحمن بن غنم رضي الله عنه ان النبي صلی الله علیه وسلم قال لابي بكر و عمر: « لو انكما تتفقان على امر واحد ما عصيتكما في مشورة ابداء ». (مسند اسحاق بن راهويه ص ۱۴۹)

ژباړه: په یو روایت کې له عبدالرحمن بن منعم څخه روایت شوی چې پیغمبر صلی الله علیه وسلم ابوبکر او عمر رضي الله عنهما ته وفرمایيل؛ که چېرې تاسو دواړه په یوه کار کې سره متفق شئ، زه به هېڅکله ستاسو له مشورې څخه مخ ونه ګرځوم.

همدارنګه ابو هريرة رضي الله عنه د پیغمبر صلی الله علیه وسلم په هکله وايي: « ما رأيت احدا قط كان اكثر مشورة لاصحابه من رسول الله صلی الله علیه وسلم ». (سنن ترمذی حدیث رقم ۱۷۱۴)

ژباړه: هېڅوک مې نه دي لیدلي چې د پیغمبر صلی الله علیه وسلم په پرتله له خپلو صحابه کرامو رضي الله عنهم سره زیاته مشوره وکړي.

بل د شوری ارزښت له دې څخه جوتېږي کله چې رسول الله صلی الله علیه وسلم د خپلو صحابه وو سره د احد په غزا کې مشوره وکړه که څه هم ظاهراً یې ډېرې دردونکې پایلې او ډېر تلفات رامنځ ته کړل، ځکه د رسول الله صلی الله علیه وسلم نظر دا ؤ چې باید د مدینې منورې له داخل نه دفاع وکړو اما یو شمېر صحابه کرام رضي الله عنهم اجمعین په دې نظر ټینګ ولاړ وو او اصرار یې کاوه چې نه، له مدینې منورې څخه بهرون وځو او له دښمن سره مقابله کوو. هماغه ؤ چې پیغمبر صلی الله علیه وسلم د دوی په مشوره عمل وکړ او الهي تقدیر داسې ؤ چې اویا تنه (۷۰) صحابه کرام رضي الله عنهم شهیدان او د نبی کریم صلی الله علیه وسلم مبارک غاښ شهید او مبارک مخ یې ټپي شو، خو سره له دې آسماني وحې په همدې حالت کې خپل پیغمبر ته امر کوي چې: ﴿وَشَاوِرْهُمْ فِي الْأَمْرِ﴾. (سورت ال عمران ایت: ۱۵۹) یعنې له دوی سره مشوره کوه په چارو کې.

ترڅو هغه پېښې چې رامخکې شوې وي د راتلونکو مشورو په هکله د پیغمبر صلی الله علیه وسلم په زړه او دماغ کې څه را ونه گرځي او سره له دې چې داسې نتیجه د دوی په مشوره مرتبه شوې وه او سره له دې چې د جنگ په وروستیو صححو کې رسول الله صلی الله علیه وسلم د څو محدودو کسانو سره یوازې پاتې شوی و خوبیا هم الله تعالی جل جلاله امر ورته کوي چې د دوی سره مشوره کوه او دوی ته عفو کوه او د الله نه ورته بښنه غواړه، نو له دې څخه معلومه شوه چې شوری په اسلام کې له څومره ارزښت څخه برخمنه ده. (سیرت ابن هشام ابن اسحق ج ۲، ص ۳۱۷)

البته دا اهتمام او پاملرنه شوری ته یوازې په دولتي چارو کې نه ده، بلکې د یوې کورنۍ د کارونو په هکله چې د ټولیز امت د جوړښت لومړنۍ ماده تشکیلوي هم په جدي توګه مطرح کوي.

مثلاً: الله تعالى په قران کریم کې فرمایي: ﴿فَإِنْ أَرَادَا فِصَالًا عَنْ تَرَاضٍ مِنْهُمَا وَتَشَاوُرٍ فَلَا جُنَاحَ عَلَيْهِمَا﴾. (سورت بقره ایت: ۲۳۳)

ژباړه: که د مور او پلار مشوره راغله چې ماشوم د دوو کلونو په پوره کېدو له شېدو رودلو بیل کړي، نو دا کار کولای شي او څه گناه په کې نشته.

د شوری حکم

شوری کوم نفلي او یا مستحب امر نه دی چې که مشرتابه وغواړي، شوری کوي او که نه نه یې کوي بلکې د شوری حکم واجب او لازمي دی پر وجوب یې تر ټولو پیاوړی دلیل الهي امر دی چې پیغمبر صلی الله علیه وسلم ته یې کړی: ﴿وَشَاوِرْهُمْ فِي الْأَمْرِ﴾. (سورت ال عمران ایت: ۱۵۹) او د اصولو د قواعدو سره سم امر د وجوب غوښتنه کوي، خو چې د وجوب نه د گرځېدو په هکله قرینه پرې موجوده نه وي. هر کله چې شوری د رسول الله صلی الله علیه وسلم په هکله چې د اسماني وحی په واسطه رهبري کېده او د پیغمبري له عصمته برخمن و، واجب وه نو له ده څخه د وروستیو کسانو په هکله خو په اولی توگه واجب او لازم ده.

همدارنگه د وجوب دلیل یې دا الهي وینا ده: ﴿وَالَّذِينَ اسْتَجَابُوا لِرَبِّهِمْ وَأَقَامُوا الصَّلَاةَ وَأَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنْفِقُونَ﴾. (سورت شوری)

ژباړه: او هغو کسانو چې د خپل رب فرمان او حکم یې منلی او لمونځ یې اداء کړی او کار یې په خپلو منځو کې په مشوره سره دی او زموږ له ورکړې روزی څخه مصرفوي.

دلته وینو چې شوری په الله تعالی باندې د ایمان، لمانځه او زکات له څنگه چې ټول د فرایضو له ډلې څخه دي ذکر کړې ده، دا کار په خپله د شوری پر عظمت او لویي

دلالت کوي او واجبوالي یې تاییدوي. امام قرطبي رحمه الله په خپل تفسیر کې د ابن عطیه نه د شوری پر وجوب اجماع را نقل کړې ده.

ابن عطیه وايي: (والشوری من قواعد الشریعة و عزائم الاحکام و من لا یستشیر اهل العلم والدين فعزله واجب هذا مالا خلاف فيه). (تفسیر قرطبي ج ۳، ص ۱۴۹۱)

ژباړه: شوری له شرعي قواعدو او د احکامو له عزایمو څخه ده او څوک چې له علماوو او دین دارو خلکو سره مشوره نه کوي د هغه عزل او گوښه کول واجب دي، دا خپله یو حقیقت دی چې هېڅ اختلاف په کې شتون نه لري.

همدارنگه د خپل تفسیر په څلورم جلد او ۲۵ صفحه کې وايي: (په چارواکو لازم دي چې په څه نه پوهېږي او په هغه څه کې چې پوهه یې ور باندې مشکله شوې وي له علماوو سره مشوره وکړي او د لښکر له قوماندانانو سره د جنگ په هکله مشوره وکړي او د قوم له مخورو خلکو سره د مصلحتونو په هکله او له مشهورو لیکوالانو، سکرترانو، وزیرانو او والیانو سره د هېواد د مصلحتونو او د هغه د آبادۍ په اړه مشوره وکړي).

امام جصاص حنفي رحمه الله د هغه پاچا په رد کې چې شوری واجب نه گڼي وايي: او غير جائز ان يكون الأمر بالمشاوره على جهة تطيب نفوس الصحابة و رفع اقدارهم كما ذهب بعض الفقهاء لانه لو كان معلوما عند المستشارين انهم اذا استفرغوا جهدهم في استنباط الحكم الذي ستشاورون فيه لم يكن معمولاً به لا يتلقى القبول فلم يكن في ذلك تطيب نفوسهم ولا رفع اقدارهم بل فيه ايجائهم و اعلامهم بان اراءهم غير مقبولة ولا معمول بها فهذا تأويل ساقط لا معنى له. (احکام القرآن للجصاص ج ۲، ص ۲۳۰)

ژباړه: د دې وینا مفهوم دا دی چې، دا خبره غلطه او ناروا ده چې څوک ووايي چې؛ پیغمبر صلی الله علیه وسلم د صحابه کرامو سره د دوی د خوشحالی او د دوی د عزت او کرامت په وجه مشوره کوله، ځکه که دوی پوهېدل چې دا مشوره یوازې د زړه د خوشحالی په خاطر ده او په هغه عمل نه مرتب کېږي، نو دا خبره د دې پر ځای چې زړه یې خوشاله کړي لایې ځورولو، نو دغه تاویل ساقط دی کومه معنا نه لري.

لکه څنگه چې مشوره اخیستل واجب دي همدارنگه له چانه چې مشوره غوښتل کېږي، مشوره ورکول هم پر هغه واجب دي له ابو هریره رضی الله عنه څخه روایت دی چې پیغمبر صلی الله علیه وسلم فرمایي: «و اذا استشار احدکم اخاه فلیشر علیه». (سنن ابن ماجه حدیث رقم ۳۷۳۷. ژباړه: هرکله چې څوک له خپل ورور نه مشوره وغواړي باید ده ته مشوره ورکړي.

ځینو علماوو شوری مستحب گڼلې ده او په دې هکله یې څه دلایل هم راوړي دي البته تېرو دلایلو ته په کتو او دا چې امت شوری ته ډېر ضرورت لري نو د وجوب دلایل یې ډېر قوي او واضح معلومېږي.

د شوری نتیجه ملزمه ده یا معلنه

لکه څنگه چې د شوری په حکم کې د علماوو ترمنځ د نظر اختلاف شتون لري ځینو هغه واجب او ځینو مستحب گڼلې ده. د شوری د نتیجې او پایلې په هکله هم اختلاف شتون لري ځینې علماء وايي: امام باید د شوری د اکثریت په نظر التزام وکړي (یعنې د شوری د پرېکړې درناوی وشي او عملي دې شي) او وروسته له دې چې د اکثریت نظر معلوم شو په خپله رایه او یا د اقلیت رایې ته راونه گرځي او دا چې وایي شوری ملزم ده منظور او موخه یې همدا دی او ځینې نور په دې نظر دي

چې شوری معلم ده یعنی شوری د مشورې اخیستونکې لپاره موضوع روښانوي او په قضیه کې مختلف نظریات ټاکي او د امام مخې ته یې بردي، اوس د امام کار دی چې د مشورو په روښنایی کې څه هوډ او فیصلې نیسي یعنی د دې ډلې د علماوو د نظر په بنسټ امام د اکثریت د نظر او فیصلې په کړو وړو مکلف نه دي. هغه موضوع گانې چې شوری ورباندې بحث او څېړنه کوي په غوره توگه، په دوه ډوله دي:

۱- هغه موضوعات دي چې د شوری د اهل له ځانگړتیاوو څخه دي.

۲- هغه موضوعات دي چې د امیر یا امام له صلاحیتونو څخه دي او یا د ده په شخصي چارو پورې اړه لري.

په هغه موضوعاتو کې چې د شوری وړ کسانو له صلاحیتونو او ځانگړتیاوو له ډلې څخه دي په هغو کې د شوری فیصله باید ملزمه وي ځکه که چېرې یې فیصله د ده په ځانگړتیاوو کې ملزم نه وي، نو د شوری شتون یو اضافي او بې ارزښته کار دی او کومه مثبتة پایله به ونه لري. نن ورځ په دنیا کې د شوری گانو، پارلمانونو او سنا د مجلسونو او داسې نورو کارونه په داسې شکل تنظیم شوي چې کاري صلاحیتونه او ځانگړتیاوې یې مشخصې دي او په اسلامي نظامونو کې هم د شوری ځانگړتیاوې او صلاحیتونه مشخص دي. خو واضح او بهتره تنظیم ته اړتیا لري په هغه صورت کې چې د اعتماد ورکول او یا د اعتماد سلبول له حکومت څخه او یا د بودیجې تصویب او یا د جنگ او سولې فیصله په شوری پورې اړیکې ونیسي، په هغه صورت کې یې فیصله پر امام ملزمه ده او یوازې په هغه صورت کې امام یې له التزام څخه سرغړونه کولای شي چې نه شرعي والی یې په دلایلو ثابت شي چې د دې کار احتمال شاد او نادر دی (یعنی کم او لږ پېښېدونکې حالت دی).

۲- هغه موضوعات چې د امیر یا امام له ځانګړتیاوو او صلاحیتونو او یا د هغو کارونو له ډلې څخه وي چې شخصاً تر امام پورې اړه ولري، نو که امام دا مسایل شوری ته محول کړي خو وکولای شي د ګڼو افکارو او نظریاتو په روښنایی کې مناسب تصمیم ونیسي، په هغه صورت کې د شوری اکثریت نظر ملزم نه دی؛ بلکې دی په خپله د فیصلې خاوند دی او په هر ډول چې ورته خوښ، معقول او مناسب معلوم شو خپل تصمیم نیسي، که چېرې د اکثریت نظر په دا رنگه توپیر سره په ذکر شوو موضوعاتو کې مطرح شي، نو څه ستونزه او اختلاف به پاتې نه شي او مسلماً په اوله برخه کې د اکثریت نظر ملزم او په دویمه برخه کې معلم دی.

هغه موضوعات چې شوری په کې رامنځ ته کېږي

په دې کې شک نشته چې د شوری د کار دایره د دولت په کچې معینه او موضوع ګانې یې ټاکلې دي او هره موضوع مطلقاً شوری ته نه وړاندې کېږي ځکه په زیاتره کارونو کې د شارع نص موجود او حکم یې واضح دی او شوری ته ضرورت نه لري، مثلاً، داسې موضوع هېڅکله شوری ته نه وړاندې کېږي چې په خپلو بانکونو کې سودي معاملاتو ته اجازه ورکړو یا نه؟ ځکه د ربا (سود) حکم واضح او قطعي دی او سودي چلند حرام دی او د خلکو نظر یې هېڅکله پر وحې باندې نه شي مقدم کېدای. همدارنګه په هغه څه کې چې د الله تعالی او رسول الله صلی الله علیه وسلم فیصله موجوده وي د هغو وړاندې کول شوری ته، خو شوری نظر ورکړي حرام دی او په نور ټولو کارونو کې مسلمانان مشوره کولی شي لکه چې قرآن کریم فرمایي: ﴿وَأْمُرُهُمْ شُورَى بَيْنَهُمْ﴾. (سورت شوری ایت: ۳۸) د مسلمانانو ټول کارونه په مشورې سره دي خو ټول علماء په دې متفق دي چې منظور له «امر» څخه هغه امر دی چې نص په کې نه وي راغلی یعنې د شوری د کار ساحه اجتهادي چارې وي،

نو همدا وجه ده چې صحابه کرامو رضي الله عنهم په کومه خبره یا کار کې مخکې له دې چې له پیغمبر صلی الله علیه وسلم څخه د نظر اظهار وگوري پوښتنه یې کوله چې ایا دا خبره او یا دا کار د آسماني وحی په اساس دی او که محض نظر او رایه ده که به هغه د وحی په اساس و، هېڅکله یې په کې نظر نه څرگنداوه او که به نظر او رایه وه نو بیا به یې خپل نظر څرگنداوه.

د مثال په توگه د بدر په غزوه کې رسول الله صلی الله علیه وسلم د اوبو څخه لرې ځای د مرکز لپاره خوښ کړی و حباب بن منذر رضي الله عنه ورته وویل: ای د الله رسوله صلی الله علیه وسلم ایا دغه ځای دې چې مرکز نیولی، الله تعالی درته تعین کړی او موږ ته یې د تغییر حق نشته او یا دا چې د جنگي تکتیک په وجه دې ټاکلی دی.

رسول الله صلی الله علیه وسلم ورته وویل: دا مې د جنگي تکتیک د فکر پر اساس ټاکلی دی. نو حباب رضي الله عنه وویل: ای د الله رسول صلی الله علیه وسلم! کله چې خبره داسې ده دا ځای د مرکز نیولو لپاره نه دی مناسب، بل مناسب ځای یې ور وښود، نبي کریم صلی الله علیه وسلم یې مشوره قبوله کړه.

د حدیبې په صلحه کې چې کله خبره خط لیکلو ته ورسېده، د هغې په ځینو مادو عمر رضي الله عنه له خپل ځای څخه پورته شو او خیز یې وواهه او ابوبکر صدیق رضي الله عنه ته راغی د هغه سره یې مجلس وکړ، بیا رسول الله صلی الله علیه وسلم ته راغی او ویې ویل: ای د الله رسوله! ایا ته د الله جل جلاله پیغمبر نه یې؟ ویې فرمایل هو، زه د الله جل جلاله پیغمبر یم، عمر رضي الله عنه وویل آیا موږ مسلمانان نه یو؟ ویې فرمایل ولې نه. عمر وویل: ایا هغوی مشرکان نه دي؟ ویې فرمایل مشرکان دي. عمر رضي الله عنه وویل: نو ولې په دین کې ذلت قبول کړو،

البته منظور یې هغه ماده وه چې که د مشرکانو څخه څوک مسلمانېږي هغه به بېرته دوی ته سپارو او که زمور څخه څوک مرتد کېږي هغه به مور ته نه سپارل کېږي.

رسول الله صلی الله علیه وسلم وفرمایل: «زه د الله تعالی بنده او پیغمبر یم، د هغه له امر څخه مخالفت نه کوم او الله به ما نه ضایع کوي». کله چې عمر رضي الله عنه ته معلومات حاصل شو چې موضوع تر وحې پورې اړیکه لري، قانع شو او سکوت یې غوره کړ.

ابوبکر ابن العربي وايي: [قال علماءنا المراد به استشارة في الحرب]. (احكام القرآن لابن ابی بکر العربي ۲ ټوک ۱۵۳ مخ)

یعني منظور له دې څخه مشوره په جنگ کې ده او ځینې علماء وايي مشوره تر دنیوي چارو پورې ځانگړې ده.

علامه جارالله زمحشري (د تفسیر کشاف مصنف) وايي: [في الحرب و نحوه مما لم ينزل فيه وحى]. (تفسیر کشاف لزمحشري ج ۱، ص ۴۷۴) په جنگ او نورو چارو کې ده چې وحې نه وي په کې راغلې.

درېمه ډله دا عقیده لري چې د شوری موضوعات ټول هغه امور دي چې نص په کې نه وي نازل شوی او د قرآني آیتونو او نبوي احادیثو څخه معلومېږي چې همدا درېیم نظر قوي او جامع دی ځکه الله تعالی رسول الله صلی الله علیه وسلم ته مطلق فرمایلي دي: ﴿وَشَاوِرْهُمْ فِي الْأَمْرِ﴾ او د مؤمنانو په صفت کې یې فرمایلي: ﴿وَأْمُرْهُمْ شُورَىٰ بَيْنَهُمْ﴾ دلته امر مطلق ذکر شوی او دا چې منصوبي شيان ورڅخه استثناء دي دا په دې خاطر چې د الله تعالی او رسول الله صلی الله علیه وسلم په حکم

کې انسان ته د مشورې اخیستلو حق نشته ځکه الله تعالی فرمایي: ﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ﴾. (سورت احزاب: ۳۶)

ژباړه: کله چې الله تعالی او د هغه پیغمبر صلی الله علیه وسلم په یوه څیز کې حکم وکړي، نو مومن او مومنه ته جایز نه دي چې له دې حکم سر وغروي.

د شوری وړ کسان او د ټاکلو طریقه یې

هغه عمومي قرآني او نبوي نصوص چې د شوری پر مشروعیت دلالت کوي له ټولو مسلمانانو څخه عبارت دي ځکه په دواړو آیتونو ﴿و شاورهم فی الامر﴾ و﴿وَأْمُرُهُمْ شُورَىٰ بَيْنَهُمْ﴾ کې پرته له دې چې مواصفات یې مشخص وټاکل شي ټولو مسلمانانو ته راجع دي.

اما دا چې د خلکو په استعدادونو کې تفاوت دی او د ټولو راجع کول په یوه ځای کې ناممکن دي او دا چې خلک د ژوند په چارو کې مصروف دي، نو نه شي کولای چې مستقیماً په خپل فزیکي حضور سره عمل وکړي، نو دلته د ملت د استازيو مسله را منځ ته کېږي چې باید ملت خپل استازي وټاکي، خو د استازيو په ټاکلو کې د اهلیت او کفایت مسله باید مطرح وي، خو د دې کار توان ولري او هغه په بریا سره ترسره کړي، دا ډېر دروند کار دی باید واجد شرایط کسان ورته مکلف شي.

د عالم او غیر عالم تر منځ توپیر وشي ځکه الله تعالی فرمایي: ﴿هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾. (سورت زمر ایت: ۹)

﴿وَإِذَا جَاءَهُمْ أَمْرٌ مِنَ الْأَمْنِ أَوِ الْخَوْفِ أَذَاعُوا بِهِ وَلَوْ رَدُّوهُ إِلَى الرَّسُولِ وَإِلَىٰ أُولِي الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ﴾. (سورت نساء ایت ۸۳)

ژباړه: او که دوی ته د امن او یا ویرې خبر راشي نو دوی دا خبر خپروي، په داسې حال کې چې که دوی هغه (خبر) پیغمبر او د خپلې ډلې مسؤلونو کسانو ته ورسوي، نو پر هغه به داسې ډول کسان وپوهیږي چې د دوی په منځ کې ددې خبرې صلاحیت لري چې له هغې څخه سمه نتیجه واخیستلی شي.

د مشورې اهمیت او آداب

باید په یاد ولرو چې، د انسان په ژوند کې له هر مهم کار نه مخکې اسلامي شریعت د دوه شیانو حکم کوي.

لومړی: مشوره (له مشرانو سره، له عالمانو سره او د کور له غړو سره په چارو کې مشوره کول).

دویم: استخاره (یعنې د استخارې لمونځ کول). شیطان تل لپاره په مسلمان پسې لگېدلی وي او د دین له لارو څخه یې گرځوي او د دین کارونه ورته په داسې شکل وړاندې کوي چې د ده د وس او توان نه پورته وي او کول یې ورته سخت تمامېږي، شیطان چې د مسلمان ازلي دښمن ځان بولي، له نورو احکامو سره - سره د مشورې او استخارې حکم هم مسلمانو ته سخت وړاندې کوي او ډول ډول بهانې او حیلې ورته وړاندې کوي. نو له همدې له امله ډېری خلک مشوره نه کوي او نه داسې انگېري چې گوا کې په ژوند کې مشورې ته هم اړتیا پیدا کېږي او په حقیقت کې داسې قسم خلک نه خوښوي چې په یو کار کې له نیک او صالح خلکو سره مشوره وکړي خو لیکن ځینې خلک بیا مشوره کوي خو څنگه چې په کار وي، هغسې یې نه کوي.

څنگه چې د استخارې په مقابله کې د مشورې اهمیت ډېر ده نو الله سبحانه و تعالی په قرآن مجید کې فرمایي:

(والذین استجابوا لربهم و اقاموا الصلوة و امرهم شوری بینهم و مما رزقنهم ینفقون).
(سورت شوری ایت ۳۸)

ژباړه: او چا چې د الله جل جلاله حکم ومانه او لمونځ یې قایم کړ او د هغه هر کار له مشورې سره وي او د الله جل جلاله له ورکړل شوي مال څخه خرچ کړي، د الله سبحانه و تعالی په لاره کې د خرچ کولو لویه لاره زکات ده. مشوره د اهمیت له وجې د لمونځ او زکات په منځ کې ذکر شوی او د دې سورت نوم هم شوری اېښودل شوی (یعنې د مشورې د حکم سوره).

لمونځ او زکات دوه داسې عبادتونه دي، چې د قرآن مجید په هر ځای کې یو ځای ذکر شوي ځکه دې دوو عبادتونو ته (قرینتان) هم وايي. لیکن په قرآن مجید کې چې د لمونځ او زکات تر منځ د شوری اهمیت ذکر شوی. د سوره شوری دغه ذکر شوی آیت دی.

له النضرین شمیل رضی الله عنه څخه روایت دی چې رسول الله صلی الله علیه وآله وسلم فرمایي: (ما سعد أحد برأيه ولا شقي عن مشورة). (بلوغ الارب بتقريب كتاب الشعب ۱/۲)

ژباړه: له خپلې انفرادي رایې سره څوک هم نه دي کامیاب شوي او له مشورې نه بعد هېڅ څوک هم نه دي ناکام شوي.

شوری د رسول الله (صلی الله علیه وسلم) په ژوند کې په عملي ډول: رسول الله (صلی الله علیه وسلم) په خپل مبارک ژوند کې مشوره کړې ده چې یو څو مثالونه یې په لاندې ډول ذکر کوو:

۱. د اذان شوری د هجرت په اول کال

د انس بن مالک او ابن عمر (رضی الله عنهما) څخه روایت دی چې د مدینې دور په اولو وختونو کې خلکو د لمانځه وختونه د خپل فکر په اساس ټاکل یوه ورځ د دې لپاره مشوره وشوه ځینو د یهودو د بوق وړاندیز وکړ او ځینو د نصاری ناقوص پشنهاد وکړ، خو حضرت عمر (رضی الله عنه) دا پشنهاد وکړ چې یو کس دې وټاکل شي چې د لمانځه په وخت کې خلک په لوړ غږ سره راوبولي همغه وو چې په همدې پشنهاد پرېکړه وشوه او رسول الله (صلی الله علیه وسلم) د دې کار لپاره حضرت بلال (رضی الله عنه) وټاکه.

۲. د بدر کبری شوری د هجرت په دویم کال

د حضرت انس بن مالک (رضی الله عنه) څخه روایت دی چې رسول الله (صلی الله علیه وسلم) د بدر د غزا په وخت کې د خپلو صحابه و سره مشوره وکړه حضرت ابو بکر (رضی الله عنه) او عمر (رضی الله عنه) خپله رایه ښکاره کړه مگر رسول الله (صلی الله علیه وسلم) د انصارو د رایې د معلومولو په خاطر چې ناست وه نو په دې وخت کې سعد بن عباده (رضی الله عنه) د انصارو څخه پورته شو او ویې ویل که چیرته ته حکم وکړي نو مونږ په دریاب کې توپ وهلو ته او یا د برک العمادیعنی یمن پورې د اسونو ځغلولو ته تیار یو د دې وروسته د تللو حکم وشو او فوخ د بدر په مقام کې خپلې مور چې سنبال کړي.

۳. په بدر کې د جنگ په هکله شوری د هجرت په دویم کال

د هجرت په دوهم کال رسول الله (صلی الله علیه وسلم) ته خبر ورسید چې ابوسفیان په مشرتابه له شام څخه مکې ته د قریشو تجارتي کاروان د مدینې په جنوب کې روان دی د رسول الله (صلی الله علیه وسلم) په حکم دغه کاروان د نیولو لپاره درې سوه دیارلس اصحابان له ځان سره بوتلل بدر ته په رسیدو خبر شول چې ابوسفیان لار بدله کړه او د سور سمندر په غاړه تللي دي. (د اسلام تاریخ نجیب آبادی ج ۱ ص ۱۱۱)

پدې وخت کې بدر ته د ابوسفیان د نجات لپاره د ابوجهل په مشرتابه د زرو جنگیالیو کسانو سره راغی رسول الله (صلی الله علیه وسلم) د خپلو ملگرو سره مشوره وکړه چې کاروان خو تللی دی او د مشرکانو لښکر د جنگ لپاره راغلی دی ایا جنگ ورسره کوي او که بېرته مدینې ته ځي په دې کې ډېرو صحابه کرامو رایه ورکړه چې جنگ ورسره کوو.

۴. د بدر د بندیانو په هکله شوری د هجرت په دویم کال

کله چې د بدر په غزا کې مسلمانانو ته الله (جل جلاله) فتحه ورکړه او د مکې مشرکانو او یا کسه سرداران قتل او او یا کسه یې د اسلامي لښکر په لاس ژوندي ونیول شو رسول الله (صلی الله علیه وسلم) د خپلو ملگرو سره په دې باره کې مشوره وکړه چې قتل یې کړی او که فدیه ترې واخلي او ازاد یې کړي حضرت ابوبکر (رضی الله عنه) د فدیو اخیستلو نظر ورکړ او حضرت عمر (رضی الله عنه) داسې نظر ورکړ چې دا ټول دي قتل شي ځکه چې دوی یې د کفر مخکښان او د اسلام دشمنان دي نورو صحابه کرامو ځینو د ابوبکر (رضی الله عنه) او ځینو د عمر (رضی الله عنه) رایه تایید کړه.

خو رسول الله (صلی الله علیه وسلم) د ابوبکر صدیق (رضی الله عنه) د نظر سره سم فدیہ واخیسته او د مکې مشرکین یې ازاد کړل مگر بیا وروسته الله (جل جلاله) د عمر (رضی الله عنه) د نظر په تایید وحي نازله کړه. (اسلامي سياست، مخونه ۳۸۳-۳۸۶)

۵. د احد په ورځ شوری د هجرت درېیم کال

د هجرت په درېیم کال د مکې مشرکانو په بدر کې د خپلې ماتې د غچ اخیستلو په تکل لښکر تیار کړ او پر مدینه منوره د یرغل کولو په اراده روان شول رسول الله (صلی الله علیه وسلم) مسلمانان د دفاع لپاره چمتو کړل او بیایې له هغوی څخه مشوره و غوښته چې په مدینه کې دفاعي مورچل جوړه کړي او د یرغلگرو مقابله وکړي او که مدینې څخه بهر لار شي ځوانانو رایه ورکړه چې د مدینې څخه بهر لار شي رسول الله (صلی الله علیه وسلم) دا مشوره قبوله کړه سره ددې چې خپله د رسول الله (صلی الله علیه وسلم) نظر داوو چې په مدینه کې ورسره مقابله وکړي. (د اسلام تاریخ مولانا اکبر شاه نجیب ابادی ج ۱ ص ۱۲۳)

۶. د احزاب شوری د هجرت پنځم کال

د هجرت په پنځم کال د مکې مشرکانو د حجاز ټول عربي قبایل راټول کړل چې یهود هم ورسره ملگری وو او ۱۰۰۰۰ لښکر یې تیار کړ تر څو چې په مدینه منوره یرغل وکړي خو رسول الله (صلی الله علیه وسلم) د غازیانو ۳۰۰۰ لښکر تیار کړ او د مدینې څخه بهر د سلع د غره په لمن کې چې د مدینې په جنوب کې پروت دی لښکر تم ځای وټاکه ځکه چې همدغه څنگ ته ډاگ وو او نور درې واړه خواوو ته باغونه وو رسول الله (صلی الله علیه وسلم) د دفاعي پلان په هکله غازیانو سره مشوره وکړه پدې کې سلمان فارسی (رضی الله عنه) داسی مشوره ورکړه که گرد چاپیره خندقونه و کندل شي دښمن پر مونږ حمله نشي کولی ټولو صحابه کرامو د سلمان فارسی (رضی الله عنه) دا نظر خوښ کړو او رسول الله (صلی الله علیه وسلم) د خندقو

نود ویستلو حکم وکړو او خپله هم د خندقونو په ویستلو کې برخه واخیسته د همدې کبله دی غزاته د خندق غزا هم وایي. (صحیح بخاري المغازی غزوه خندق ۲ توك ۵۸۹ مخ)

۷. حدیبي شوری د هجرت شپږم کال

د هجرت په شپږم کال رسول الله (صلی الله علیه وسلم) د خوارلس سوه صحابه کرامو سره د مدینې څخه د مکې په لور دعمرې د ادا کولو په نیت روان شو او د مکې د قریشو د غبرگون معلومولو لپاره یې یو مخبر مکې ته لېرلی و کله چې رسول الله (صلی الله علیه وسلم) د نورو عمره کونکو سره د عدیر الاشطاط نومې سیمې ته ورسېده خبر ورته را ورسېد چې د مکې مشرکېن خبرشوي دي او د مقابلي لپاره یې دخپلو پلوي قبایلو د جنگیالیو په غونډولو پیل کړی دی په همدې ځای کې رسول الله (صلی الله علیه وسلم) شوری دا یره کړه او خپلو ملگروته یې وفرمایل څه با ید وکړو؟ ایا له همدې ځای په جنگ پیل کړو او د قریشو پلوي قبایلو باندي یرغلونه و کړل چې د هغوی په کورنو کې صرف ښځې او ماشومان پاتې دي د هغوی ښځې مینځې او مالونه غنیمت کړو او په دې توگه یو درس ورکړل شي او که د عمرې خپل مصالحت آمېزه سفر ته ادامه ورکړو؟

په دې شوری کې هرچا خپل نظر ورکړ کله چې نوبت ابوبکر صدیق (رضی الله عنه) ته را ورسېد هغه وویل چې موږ ته په کار ده، چې د عمرې خپل مصالحت آمېزه سفر ته ادامه ورکړو په همدې سره ټوله شوری متفقه شوه او کله چې دمکې څخه دولس میله لري واټن ته ورسیده دقریشو له خواڅخه د وړاندي تللو څخه منع کړای شو چې په نتیجه کې دحدیبي صلحه را منځته شوه.

۸. د حنین شوری د هجرت اتم کال

د نبوي هجرت په اتم کال په رمضان کې د مکې له سولې وروسته رسول الله (صلی الله علیه وسلم) خبر کړای شو چې د طایف د ثقیف او هوازن قبایلو لښکر تیار کړی او غواړي چې پر مکه نا بیره یرغل وکړي رسول الله (صلی الله علیه وسلم) له خپل ۱۲۰۰۰ اسلامي لښکر سره د حنین بیدیا په طرف د هجرت په اتم کال د شوال په میاشت کې روان شو حنین د مکې څخه لمرخاته خواته پروت دی په دغه بیدیا کې د ثقیف، هوازن، مغل او هلال د قبایلو ۴۰۰۰۰ نفرغونډ شوي وو چې داسلامي لښکر په وړاندې یې ماتې وخوړه او ۶۰۰۰ کسان یې داسلامي لښکر په لاس کې بندیان پاتې شول ۲۴۰۰۰ اوسنان ۴۰۰۰۰ مېرې او اوزې د مسلمانانو په لاس ورغلل رسول الله (صلی الله علیه وسلم) د بندیانو ازادولو او د غنیمت دوېشولو په هکله شوری دایره کړه او د شوری د فیصلې سره سم یې ټول نیول شوي اموال تقسیم کړل مگر هوازن یوه جرگه رسول الله (صلی الله علیه وسلم) ته راغله چې مالونه او بندیان یې بېرته ورکړي رسول الله (صلی الله علیه وسلم) مجاهدین راغونډ کړل او ورته یې وفرمایل ستاسې وروڼه توبه کوونکي راغلي دي اوزه غواړم چې بېرته یې ورکړم نوکه ستاسې خوښه وي بېرته یې ورکوئ ورپې کړئ.

۹. یمن ته د معاذ بن جبل رضی الله عنه د ټاکلو شوری د هجرت لسم کال

د هجرت په لسم کال کله چې رسول الله (صلی الله علیه وسلم) معاذ بن جبل (رضی الله عنه) یمن ته داسلامي حکومت دلومړي والي په توگه مقرراره او هغه یې یمن ته لېږلو د صحابه کرامو رضی الله عنهم په حضور کې یې شوری دایره کړه چې مهاجر او انصار صحابه کرام (رضی الله عنهم) په کې وو چې هر یو په ازادانه توگه په اړونده موضوع کې خپله رایه څرگنده کړه چې له اوږده بحث څخه وروسته

د رایو په اتفاق سره معاذبن جبل (رضی الله عنه) یمن ته د والي په توګه رسول الله (صلی الله علیه وسلم) په حکم سره ولېږل شو.

تر دې ځایه درسول الله (صلی الله علیه وسلم) فعلی سنت د شوری د مشروعیت په باره کې ذکر کړای شو، چې د الله تعالی (جل جلاله) د امر سره سم یې په مهمو موضوعاتو کې له خپلو یارانو سره مشورې کړي دي، ترڅو د اسلامي امت لپاره دخلیفه او خلافت د قایمولو لپاره د دویم بنسټ په توګه وګرځي. (انتخابات د اسلام له نظره، مخونه ۱۰۵-۱۱۳)

د مشورې کولو یو څو ګټې په لاندې ډول دي:

۱. له ټولو نه ستره او غټه ګټه یې د رسول الله صلی الله علیه وآله وسلم په سنت عمل دی، نو په کوم کور کې چې په سنتو برابر ژوند تېرول وي؛ په هغه کور به د الله جل و علی شانه رحمت نازلېږي.

۲. دویمه مهمه ګټه یې داده، چې د مشورې له امله د خپل او خپلوانو تر منځ محبت پیدا کېږي، نو هر سړی دا سوچ کوي چې زه هم یو مقام لرم ځکه راسره مشوره کېږي.

۳. بله فایده داده چې دا پرېکړه او فیصله به د فرد واحد نه وي، بلکې اجتماعي فیصله به وي، نو له همدې امله که الله تعالی مه کړه هغه کار خراب شي؛ نو چاته به دا موقع د خبرو نه وي چې ولې دې مشوره نه کوله او ولې دې مور ته نه ویل او داسې ورته نورې خبرې.

د مشورې کولو یوڅو آداب چې باید په پام کې ونېول شي:

د یادولو وړ ده چې د مشورې کولو په وخت د مشورې د آدابو خیال ساتل ضروري دي او وروسته له هغې بیا نوموړی شخص کولای شي چې لاس په کار شي خو البته دومره باید ووايم چې که چیرې د آدابو خیال ونه ساتل شي او مشوره بایزه وگنل شي، نو کېدای شي چې ټاکلې موخې ته ونه رسېږي او هر څه بهې نتیجې همداسې په خپل ځای پاتې شي او تر ټولو نه زیات زیان او تاوان به د وخت ضایع وي.

۱. د مشورې لپاره یو مشر باید وي چې له ټولو مشوره واخلي او په آخر کې پرېکړه او فیصله وکړي.

۲. هر شخص باید گټوره مشوره ورکړي او د کار کولو بڼه سوچ وکړي او کله چې یې مشوره ورکړه، د نورو مشورو ته باید غور شي او عمل پرې وکړي.

۳. د بل شخص مشوره باید رد نه کړي. کله چې هغه مشوره درکړه، باید داسې ونه ویل شي چې دا سمه نه ده یا دا صحیح نه ده یا دا ستونزمنه ده (بلکې د بل په مشوره کې الله جل جلاله خیر او برکت اچوي که څه هم سخته یا ستونزمنه وي).

۴. د هر شخص په مشوره باندې سړی ځان پوه کړي او له هغې نه وروسته بیا فیصله وکړي او د ځینې عالمانو په نظر باید انسان د یو داسې شخص سره مشوره وکړي؛ چې په دې مورد کې هغه کافي او بشپړ معلومات ولري. هېره دې نه وي چې له دینمن او جاهل شخص نه باید نیکه مشوره ونه غواړو.

پایله

شوری د اسلام د مبارک دین د اصولو څخه یو اصل دی. اسلام د دنیا لومړنی دین دی چې د اوسنۍ نړۍ د شوری (پارلمان) څخه یې څو سوه کاله مخکې د شوری په

نوم د یو ریښتیني اصل کار په خپلو اوږو واخیست او د هغې گټې یې عملاً خلکو ته ثابتې کړې چې مشوره کې خومره لوی خیر دی.

اسلام لا هغه وخت د عامه اختیار د اصولو بنسټ اېښی و چې اروپا د جهالت په تاریخ کې غرقه وه نړۍ د روم او فارس د امپراطوریو په خونړیو منگولو کې ایساره وه او له اسیا واخله تر افریقا او له افریقا څخه تر اروپا پورې د ځمکې په هېڅ برخه د ازادۍ او عامه افکارو د ښکاره کولو پسرلي نه وو ورغلي، په اروپا کې د پارلمان بنسټ د درېیم هنري په وخت کې کېښودل شو مگر دا یو نیمگړی شکل وو چې هنري بېرته د منځه یوو تر ۱۹ پېړۍ پورې د پارلمان هېڅ حقیقت نه و.

د ۱۸۱۶ م کال د انتخاباتو وروسته مسترپرېټ د انگلستان صدر اعظم داسې اقرار وکړ، چې د انگلستان پارلمان د ټولې بریتانیا استازی او نماینده نه دی دا یوازې د پانگوالو او د سترو کورنیو ځای ناستی (قایم مقام) دی. حقوق پوهان په دې باوري دي چې د دنیا هېڅ پارلمان د انگلستان د پارلمان څخه بهتر نه دی، خو دا بیا هم د خپلو ترکیبي اصولو له مخې نیمگړی دی خو په اسلام کې شوری د یو مکمل اصل په توگه په شپږمه پېړۍ کې ظهور وکړ.

په اوسنۍ زمانه کې پارلمان په فریب سره د لومړیتوب شرف لاسته راوړل غواړي، د اوسنۍ نړۍ پرمختللي قومونه په پوره شان او شوکت سره د پارلمان د قانون جوړونې دعوې کوي لیکن دا یو جزوي کار دی او هېڅ اساسي ارزښت نه لري، خو د اسلام دعوې کوي چې د یوې حقيقي شوری منځته راوړونکي او ایجادونکي دي ځکه چې شوری هغه وخت د دنیا مخ ته راغله چې د ځمکې پر مخ هېڅ شوری (پارلمان) لا پیداشوی نه و.

شوری د اسلامي خلافت یو بهترینه نمونه ده، تر ټولو څخه مهمه او د یادونې وړ خبره داده چې کومې خرابۍ چې په اوسنی پارلمانونو کې وجود لري، هغه په اسلامي شوری کې په ذره بین سره هم نه شي لیدلی. بل د اسلامي شوری افضلیت دا هم دی چې اسلامي شوری د یو داسې قانون پابنده ده چې د هغې په اصل کې تغیر ناممکن دی، خو په اوسنیو پارلمانونو کې د گوند مطلقه خوښه ده چې څه غواړي هغه کړنې په پارلمان کې ترسره کولی شي ځکه چې په اوسنی پارلمانونو کې قوانین د ملت د خواهشاتو مطابق جوړېږي. د اسلامي حکومت په شوری کې قانون جوړونې ته هغه وخت ضرورت پېښېږي، په کومه موضوع کې چې صریح نص موجود نه وي، بل دا چې په دې شوری کې نه تاج شته، نه د سلطنت تختونه، نه شاهي دربار شته او نه پخپله شهزادگان او نه فیوډالان شته بلکې اسلامي شوری ته د ځانگړو شرایطو په اساس باندې خلک لار پیدا کوي.

د قرآن کریم د لارښونو څخه دا جوتېږي چې شوری یو واجب او ضروري عمل دی، د رسول الله صلی الله علیه وسلم د مبارکو احادیثو څخه دا څرگندېږي، چې هغه مبارک صلی الله علیه وآله وسلم به په خپله د صحابو رضي الله عنهم او صحابیاتو رضي الله عنهم سره مشورې کولې، لکه؛ څرنگه چې حضرت ابو هریره رضي الله عنه د پیغمبر صلی الله علیه وسلم په هکله داسې وایي: «ما رأیت احدا قط کان اکثر مشورة لاصحابه من رسول الله صلی الله علیه وسلم». (سنن ترمذي حدیث رقم: ۱۷۱۴)

ژباړه: هیڅوک مې نه دي لیدلي چې د پیغمبر صلی الله علیه وسلم په پرتله له خپلو صحابه کرامو سره زیاته مشوره وکړي.

مناقشه

د شوری په هکله په پخوانیو کتابونو او مراجعو کې لارښوونې او ارشادات موجود دي. علماوو، فقهاوو وخت په وخت په یاده موضوع بحثونه ترسره کړي او لېکنې هم کړي دي البته په دې لیکنې سره غواړم چې اسلامي نړۍ حاکمانوته یوځل بیا د یادونې او تذکرې په توګه د شوری اهمیت او ارزښت ته د هغوی پام راوگرځوم چې دوی وکولای شي له دې اصل څخه په کار اخیستو دروند الهي مسولیت په ښه شان سره ترسره کړي.

ماخذونه

۱- قرآن کریم.

۲- احکام القرآن للجصاص: أحمد بن علي أبو بكر الرازي الجصاص الحنفي.

۳- احکام القرآن لقاضي محمد بن عبد الله أبو بكر بن العربي المعافري الاشيلي المالکي.

۴- الطبرانی فی المعجم: سليمان بن أحمد بن أيوب بن مطير اللخمي الشامي، أبو القاسم الطبراني.

۵- انتخابات د اسلام له نظره، لیکوال پوهنمل زاهدی احمدزی، خپرندوی امیرکروړ کتابتون، چاپ کال ۱۳۸۷.

۶- اسلامي سیاست، لیکوال مولانا گوهرالرحمن، ژباړونکې قریب الرحمن سعید، چاپ ځای شرکت پرنټنگ پریس لاهور، چاپ کال ۱۹۸۳ م.

- ۷- ابن منظور ، لسان العرب : محمد بن مكرم بن علي ، أبو الفضل ، جمال الدين ابن منظور الأنصاري الرويفعي الإفريقي (المتوفى: ۷۱۱هـ) الناشر: دار صادر - بيروت.
- ۸- بلوغ الأرب بتقريب كتاب الشعب: (تهذيب لكتاب شعب الإيمان للبيهقي) المؤلف: محمد خلف سلامة المصدر: الشاملة الذهبية.
- ۹- داسلام تاريخ : مولانا اكبر شاه نجيب آبادی، پیغام خپرندویه تولنه كال ۱۴۲۵.
- ۱۰- سيرة ابن هشام ابن اسحق : ابى محمد عبدالملك بن هشام بن ايوب الحميري المعافري مشهور به جمال الدين (متوفى ۲۱۳يا ۲۱۸ق) درالكتاب العلميه.
- ۱۱- تفسير ابن جرير :جامع البيان فى تأويل القرآن: ابو جعفر محمد بن جرير بن يزيد بن كثير بن غالب الطبرى.
- ۱۲- تفسير المظهري :محمد ثناء الله عثمانى مجددى پانى پتى.
- ۱۳- تفسير قرطبي :الجامع لاحكام القرآن، بو عبد الله محمد بن أحمد بن أبي بكر بن فرح الأنصاري الخزرجي شمس الدين القرطبي (المتوفى: ۶۷۱هـ).
- ۱۴- تفسير كشاف: الكشاف عن حقائق التنزيل وعلوم الاقوايل فى وجوه التاويل لابی القاسم جارالله محمودبن عمر الزمخشري، مصر شركة مصطفى الحلبي عام ۱۹۴۸م.
- ۱۵- سنن ترمذى: ابى عيسى بن محمد بن عيسى بن سوره الترمذى ، دارالحديث.
- ۱۶- صحيح البخاري : الامام الحافظ ابو عبد الله، محمد بن إسماعيل بن إبراهيم بن المغيرة ابن بردزبه البخاري الجعفي.